



АРЭНДА
ЖЫЛЛЯ
Ў СТАЛІЦЫ

4

ПЯЦЬ УЗНАГАРОД
НА КУБКУ
СВЕТУ

16



Выдаецца
з 9 жніўня 1917 г.

Родная газета на роднай мове



ЗВЯЗДА

28

МАЯ 2019 г.

АЎТОРАК

№ 97 (28964)

ЦЫТАТА ДНЯ



**Аляксандр ТУРЧЫН,
першы намеснік
прэм'ер-міністра**

«ВУП Беларусі ў студзені — красавіку вырас на 1,4 працэнта ў параўнанні з аналагічным перыядам 2018 года. Для карэкціроўкі прагнозу па росце ВУП пакуль падстаў няма. Думаю, што многія праблемы павінны вырашыцца ў найбліжэйшы час: мы падцягнем экспарт, выконваючы даручэнне Прэзідэнта. Што датычыцца сацыяльных пытанняў, урад будзе надаваць асаблівую ўвагу арганізацыям з нізкім узроўнем аплаты працы. Усе даручэнні дадзены, мы гэта будзем жорстка кантраляваць. Першы этап — гэта тых арганізацый, якія плацяць людзям зарплату менш за Br400. Да 1 ліпеня ў краіне такіх прадпрыемстваў быць не павінна. Тут два складнікі: эфектыўнасць работы гэтых прадпрыемстваў і прыняцце кіраўніцкіх раішэнняў. А наступны этап работы — на 1 студзеня 2020 года — гэта прадпрыемствы з зароботнай платой ніжэй за Br500».



КОРАТКА

• ЦВК прапануе правесці выбары дэпутатаў Палаты прадстаўнікоў 17 лістапада, членаў Савета Рэспублікі — 7 лістапада.

• Грузавікі ў Мінску падчас Еўрапейскіх гульняў будуць ездзіць раніцай, познім вечарам ці ўначы.

• Беларускім урачам рэкамендавана спыніць прызначэнне лекаў ад кашлю з утрыманнем фенспірыду.

• У Крупскім раёне егер атрымаў агнястрэльнае раненне ў галаву. Той, хто страляў, з месца злачынства збег, але быў затрыманы супрацоўнікамі УУС Мінскага аблвыканкама. Пацярпелы знаходзіцца ў рэанімацыі.

• Паказальнае кармленне мядзведзяў праводзіць у Мінскім запарку 1 чэрвеня.

ISSN 1990 - 763X



9 771990 763008

АДНАКЛАСНІКІ



Шчаслівых пар, якія жывуць у згодзе і любові болей за паўвека, у нас няма. Калі прыадкрыць таямніцу кахання такіх шлюбных саюзаў, пачуеш шмат цікавых, павучальных і кранальных гісторый. Напрыклад, пра тое, як сужэнцы ў свой час хадзілі ў адну і тую ж школу і нават у адзін клас. Да гэтых шчасліўчыкаў належаць і жыхары вёскі Сабалі Чашніцкага раёна Уладзімір і Нэлі ЯСНЫЯ (на фота). Менавіта так, са школы, пачаўся шлях іх саюзу. У пары Ясныя жывуць ужо пяцьдзясят тры гады. Нягледзячы на паважны ўзрост, жывуць на радасць сабе і сваім дзецям, унукам, клопоцяцца і шануюць адно аднаго.

— Мы — дзеці вайны, жылі пад акупацыяй, ведаем, што такое бяда і нястача. А як вайна скончылася, пайшлі ў школу — хацелася вучыцца, —

кажуць Уладзімір Іосіфавіч і Нэлі Сямёнаўна. — Школа была ў іншай вёсцы, за пяць кіламетраў — мы разам туды хадзілі. Але наш раман пачаўся значна пазней.

Нэлі вучылася да дзясятага класа, а Уладзімір скончыў толькі восьм — трэба было дапамагаць маці ўдаве зарабляць на хлеб, прыйшлося ўладкавацца ў калгас. Яшчэ да армейскай службы хлопца ў маладых людзей узніклі пачуцці, але яны не сталі адкладваць сваё вяселле на потым — узялі шлюб. Калі нарадзілася першая дачка, неспадзявана Уладзіміра прызвалі ў войска і тры гады Нэлі чакала свайго салдата.

Ад таго разу яны ніколі больш не разлучаліся.

Анатоль КЛЯШЧУК, фота аўтара.

Летні адпачынак

АЗДАРАЎЛЕНЧЫ МАРАФОН — НА СТАРЦЕ!

**Якія «фішкі» чакаюць гродзенскіх школьнікаў
падчас канікул**

І гэта не толькі прышкольныя ці загарадныя ўстановы ў маляўнічых мясцінах. Усё большую папулярнасць набываюць турыстычныя, ваенна-спартыўныя, навуковыя, профільныя летнікі. Сёлета ўпершыню арганізаваны адпачынак для аграрных класаў. Школьнікі будуць сумяшчаць аздараўленне з вытворчым турызмам. Летнікі, а іх у рэгіёне будзе працаваць каля адной тысячы, прымуць дзяцей з першых дзён канікул, а завершаць работу ў самым канцы жніўня.

СТАР. 13



Жыллё маё

ЦІ «СКОКНУЛА» АРЭНДА ПЕРАД ГУЛЬНЯМІ?

Патэнцыйныя кватаранты паведамляюць у рэдакцыю, што сёлета варыянтаў здымнага жылля ў Мінску стала прыкметна менш. А тых, хто ўжо арандуе, расказваюць, што гаспадары падымаюць аплату на 30—50 долараў са словамі «ўсё даражэ» ці нават спасылаюцца на блізкасць Еўрапейскіх гульняў. Што сапраўды адбываецца на рынку сталічнай арэнды і які прагноз па цэнах на жыллё можна чакаць да канца года? З гэтымі пытаннямі мы звярнуліся да спецыялістаў.

Запланаванае падаражанне

Кошты арэнды кватэр у галоўным мегаполісе краіны трымаліся нязменнымі два з паловай гады — з пачатку 2016 года, калі іх зніжэнне спынілася, і па лета 2018-га. Сярэдняя цана арэнды жылля стандартных спажывецкіх якасцяў у той час была на ўзроўні 190—200 долараў у месяц для аднапакаёвых кватэр, 240—250 долараў для двухпакаёвых, а трохпакаёвую можна было арандаваць нават за 260 «зялёных». І гэтыя цэны паказаны без уліку камунальных плацяжоў і актуальныя для кватэр, у якіх зарэгістраваны хаця б адзін чалавек. Яны сапраўды вельмі доўга не рухаліся.

А вось летам мінулага года, перад пачаткам навучальнага сезона, цэны сталі падымацца. Спачатку гэтаму не надавалі асаблівага значэння, бо заўсёды знаходзяцца ўласнікі, якія ў гэты перыяд спрабуюць «згуляць» на часовым дэфіцыце. Але прыход зімы не вярнуў цэны на ранейшае месца, а толькі замацаваў іх рост сёлета.

Начальнік аддзела арэнды жылля агенцтва нерухомасці «Твая сталіца» Маргарыта Пачыцкая адзначае, што, сапраўды, цяпер цана арэнды жылля ў параўнанні з аналагічным перыядам мінулага года вырасла на 5—10 %. Акрамя таго, больш за ўсё падаражанне кранула аднапакаёвыя кватэры — за кошт высокага на іх попыту. А трохпакаёвыя, наадварот, менш за ўсё.

СТАР. 4